



**Fai 'e Sisitā
Joy D. Jones**
Palesiteni Lahi
'o e Palaimelí

Ko e Pole 'o e Temipalé



*“E liliu ‘a e loto ‘o e fānaū ki he‘enau ngaahi tamai”
(Tokāteline mo e Ngaahi Fuakava 2:2).*

‘I ha ‘aho Sāpate ‘e taha na‘á ku ‘a‘ahi mo hoku ongo tokoní ki ha fakataha ‘a e Siasí. Na‘a mau lea fekau‘aki mo e temipalé pea mo e ngaahi me‘a mahu‘inga ‘oku hoko ‘i lotó. Hili ‘a e fakatahá, na‘e ha‘u ha ki‘i tamasi‘i ta‘u 12 ko hono hingoá ko Kolopi ‘o lulululu mai kiate au. Na‘á ma talanoa fekau‘aki mo e temipalé. Hili iá, ne u fakatukupaa‘i ia ke ne fekumi ki ha hingoa ‘i hono fāmilí ke ‘ave ki he temipalé.

Hili pē ha taimi nounou mei ai, ne u ma‘u ha tohi meia Kolopi. Ko e me‘a ‘eni na‘e talamai ‘e Kolopí:

“Na‘á ku foki ki ‘api peá u ma‘u ha hingoa fo‘ou. Na‘á ku toki ‘ilo‘i hake ta ko ‘eku kuitangata hono tolú ia!

“Ne hili ha taimi nounou mei ai na‘á ku ‘alu ki he temipalé peá u papitaiso ma‘ana. Na‘e matu‘aki makehe he ko hoku tokouá na‘á ne papitaiso aú pea ko ‘eku tangata‘eiki na‘á ne hilifakinima aú.

“Ne u ongo‘i loto-māfana pea na‘á ne ‘omi ‘a e lotononga. Na‘á ku ongo‘i fiefia ‘i he‘eku me‘a na‘e fai ki he‘eku kui tangatá he koe‘uhí te ne lava he taimí ni ‘o ‘alu ki he pule‘anga fakasilesitalé ‘o nofo ai mo hono fāmilí. ‘I he toenga ‘o e ‘aho ko iá, na‘á ku ongo‘i fiefia ‘aupito.

“Na‘á ku toe ‘ilo‘i foki ‘oku ‘ikai ke ‘ilo ‘e ha taha pe ko hai e ongomātu‘a ‘o ‘eku kui tangata hono tolú, ko ia te u lava leva ‘o fekumi ki hona hingoá pea ‘ave foki mo ia ki he temipalé!”

He toki tā sīpinga fisifisimu‘a ne fai ‘e Kolopí! ‘Oku tatau ai pē pe ko e hā ho ta‘u motu‘á, te ke lava pē ‘o hoko ko ha fa‘ifa‘itaki‘anga ki ho fāmilí mo e ngaahi kaurngāme‘á. Te ke lava pē ‘o vahevahe ‘a e ongoongolelé ki he tokotaha kotoa pē ‘okú ke maheni mo iá—‘o a‘u ki ho‘o ngaahi kuí! ●